

IR-RABA' KTIEB  
TA' L-ERBGHA U GHOXRIN SENA

DIĊEMBRU  
1948.

# IL-MALTI

## QARI

LI TOHROG

*IL-GHAQDA TAL-KITTIEBA TAL-MALTI*

KULL TLIET XHUR

### IL-KITTIEBA TA' DAN IL-GHADD

L-EDITOR—Biex Niftichmu	Facċ.	97
—Pranżi f'għieh il-President tal-Ghaqda fil-“Hotel Phoenicia”	„	99
KAN. G. M. FARRUGIA— <i>It-Tberik tal-Mejda</i>	„	103
DUN FRANS CAMILLERI— <i>Omm Helwa tal-Bnedmin</i>	„	104
ERIN SERRACINO-INGLOTT— <i>Ġesù u l-Madliena</i>	„	105
ĠUZE' GALEA—Cassola bhala Awtur Drammatiku	„	106
ALBERT M. CASSOLA—Pape Satan Aleppo	„	107
ĠUZE' CHETCUTI— <i>U Hekk għal Dejjem</i>	„	112
NEMO— <i>Jekk lejn is-Sema Thares</i>	„	119
Klonaka ta' “Il-Malti”	„	120
M. AGIUS—“Il-Mons. F. S. Caruana”	„	122
RECENSJONIJIET	„	123
Woroi tas-Sena 1948		127

## BIEX NIFTIEHMU

**M**ETA aħna fl-aħħar artiklu editorjali tkellimna fuq il-ħtieġa li kull membru ta' xirka għandu jaħdem b'fehmi s'afja ta' interess kollettiv u id f'id ma' sħabu, li kull xirka, fejn hemm skop wieħed, bħalma hi kull xirka letterarja Maltija, għandha għall-istess skop kollettiv taħdem id f'id ma' sehbitha, jekk għandna tassew għal qalbna l-isvilupp tal-Malti; illi fuq l-istess principju, u dejjem għall-gid u progress tal-Malti, għandu hekk ukoll kull konkorrent f'konkors letterarju jaħdem u jimxi skond ma titlob id-dixxiplina ta' dak il-konkors, aħna ma ridna nolqtu lil hadd, jew, lil xi hadd b'mod partikulari minn dawk l-individwi li għandhom sehem f'xirka, moviment jew konkors letterarju, iżda l-ħsieb tagħna ma kienx ħlief li nfakkru x'inhu d-dmir tal-membri ta' xirka letterarja, id-dmir u l-imġiba ta' kull konkorrent fuq xi għajdut li ntqalu u xi kommenti li deħru fl-istampa wara l-aħħar konkors teatrali. U dan li għedna nergħu nwettkuh għax nafu tajjeb il-ħsara li tista' tigrri għall-progress ta' kull moviment letterarju meta wieħed jonqos minn dan id-dmir.

L-osservazzjonijiet tagħna ma kellhom, nergħu ngħidu, ebda ħsieb li jolqtu lil hadd, imma lil kulhadd: lil dawk li meta jpoġġu id waħda fuq sidirhom iħossu li għamlu ħażin u li ma mxewx skond ma jitlob id-dmir ta' membri f'konkors, ta' membri li għandhom ikunu solidali lejn l-interess kollettiv tal-Lsien Malti sew bħala membri ta' xirka letterarja kemm bħala konkorrenti.

Nahseb li din id-dikjarazzjoni editorjali għandha tneħhi minn moħħ dawk li deħru imfantsin fuq twissija li għamilna b'dak l-ispiritu li s'issa dejjem urejna fl-interess tal-Għaqda u tal-Malti.

\*

\*

\*

Aħna ma xtaqniex noqogħdu nfakkru kemm il-Għaqda tal-Malti sa mindu nholgot imxiet bil-ħsieb li tghin mhux biss lill-membri ta' ġewwa h'danha, iżda wkoll lil oħrajn barranin li tħajru jimxu fuq il-moviment u princippi ewlenin tagħha; kemm dejjem fittxet li taħdem magħhom id f'id, u dana, inwettkuh bil-qawwa kollha, biex inneħhu minn xi mħuħ xi preġudizzji koroh fuq il-Għaqda.

*Il-Għaqda (u meta ngħidu l-“Għaqda” rridu nfissru l-membri meħudin kollha kemm huma bħala korp kostitwit ta' xirka letterarja) ma għandha ebda interess li tnaqqas il-mertu letterarju ta' hadd u lanqas li tfixxkel għal xi passjonijiet ta' egojiżmu jew għira l-inizjattiva ta' ebda xirka, iżda bħala l-ixjeħ tirtieq tkun ta' eżempju għal dik li hi hidma għalenija u sinciera lejn kull moviment jew xirka li b'xi mod jew ieħor qed tithabat magħha bix tmexxi 'l-Malti 'l quddiem u tharsu minn kull tehdida li tista' tegred il-frott tal-hidma letterarja tagħha li s'issa rnexxielha tgħix għal fuq minn kwart ta' seklu.*

**IL-Kav. Dr. G. GALEA M.D., D.P.H.,  
MAHTUR MEMBRU TA' L-ORDNI  
TA' L-IMPERU INGLIŻ**

Fil-waqt li qed naqraw l-aħhar provi ta' “IL-MALTI” fl-aħbarijiet ta' l-Ewwel tas-Sena qrajna b'ferħ kbir illi l-Kav. Dr. Gużè Galea, President tal-Għaqda u Direttur ta' “IL-MALTI”, ġie mżejjen mill-Maestà Tiegħu r-Re bit-titlu ta' M.B.E., li tingħata għal xi mertu fil-hidma għall-Imperu Inqliż.

Aħna nifirhulu f'isem il-Membri tal-Għaqda u ta' l-Imseħbin kollha ta' din ir-Rivista. fil-waqt li nixtiquulu kull risq għalli ġej fil-hidma tiegħu bħala sudditu Inqliż magħruf mill-Kuruna għall-hidma leali tiegħu bħala President tal-“Għaqda” u Direttur ta' “IL-MALTI”. għaliex inħossu li kull ġieħ li jingħata lilu jirrifletti fuq isimna bħala Maltin u bħala Membri tal-“Għaqda”.

**“AT HOME” FID-DAR TAL-PRESIDENT**

It-Tabib G. Galea, President tal-“Għaqda” u Direttur ta' “IL-MALTI”, fl-okkażjoni tad-dekorazzjoni ta' l-M.B.E., li biha r-Re għoġbu jzejnu, stieden lill-Membri tal-“Għaqda” u s-sinjura tagħhom id-dar tiegħu fil-11 ta' Jannar fil-għaxija, fejn għamlilhom trattament bħala sinjal ta' għożża għall-ferħ li dawna wrew għall-ġieħ li lilu ngħata mir-Re.

It-trattament, li fih il-Membri flimkien mal-President għadew wahda mill-iktar sigħat hienja ta' fil-għaxija, għalaq bi brindisi mill-President bis-saħħa tal-“Għaqda” u ieħor mill-Membri tal-“Għaqda” bis-saħħa tal-President u tas-Sinjura tiegħu.

## Pranzu f'għieh il-President tal-Għaqda fl-“Hotel Phoenicia”

IL-WASLA lura tal-President tal-Għaqda lejn Malta mill-Ingilterra u minn Skozja fejn huwa mas-sena ilu kien mar jagħmel kors Prattiku u teoriku fil-Medicina Legali li tagħha inħatar Lettur fl-Università ta' Malta offriet l-isbaħ opportunità lill-Membri tal-Għaqda biex din turi l-ferħ u qima tagħha lejha għal din in-nomina, u għalhekk nhar il-Hadd, il-10 ta' Ottubru, ingħata pranzu fl-“Hotel Phoenicia”, fejn it-Tabib Ġ. Galea, President tal-Għaqda, flimkien mas-Sinjura tiegħu, gie mistieden u milqugħ minn bosta membri. Kif kienet qed tithejja din l-istedina, kellna l-aħbar sabiha wkoll illi l-President tagħna kien lahaq Tabib Anzjan Sanitarju u din ziedet biex f'din il-laqgħa ta' risq il-membri jkollhom l-okkażjoni li jifirru bih iżjed bil-qalb u għal iżjed minn raġuni waħda.

F'din l-istedina nistgħu ngħidu li kien hemm għadd sabih ta' membri, li xi wħud minnhom kienu wkoll imseħbin mas-sinjura tagħhom. Xi wħud bagħtu jgħidu li mħabba xi ċirkustanzi jisgħobbihom ma setgħux jiehdu sehem, fost dawn is-Sur Ugo Muscat Azzopardi u hux is-Sur Ġino, il-Fondaturi tal-“Premju Muscat Azzopardi”. li ġurnata qabel kellhom isiefru.

Qabel ma nbeda l-pranzu, il-President mas-Sinjura tiegħu flimkien mal-mistednin kollha qagħdu għar-ritratt f'waħda mill-btiehi tal-lukanda. Ir-ritratt tal-grupp deher fit-“Times of Malta” ta' l-14 ta' Ottubru, 1948, flimkien ma' relazzjoni tal-korrispondent ta' dak il-ġurnal. Jisgħobbina illi billi l-*cliché* id-dewweb ma stajniex inġibuh f'din ir-rivista. Għal min jixtieq ikollu kopja tar-ritratt tal-grupp u jzommu bħala tifikira jista' jordna wieħed mit-“Times of Malta”.

Il-mejda kienet armata fis-sala l-kbira tal-pranzu tal-lukanda u kien fiha dehra li tgħaxxqek, bit-Tabib u s-Sinjura Galea f'nofs il-mejda u fejnhom il-membri prominenti tal-Għaqda, fosthom ukoll xi Presidenti onorarji: il-Prof. Saydon, il-Mons. Psaila u l-Prof. Aquilina, President tal-Għaqda (Università) tal-Malti.

Qabel ma nfetaħ il-pranzu, il-Kan. Gio-Maria Farrugia, wieħed mill-eqdem membri tal-Għaqda u li qatt ma naqas li jieh u sehem f'laqgħat hekk sbieħ tal-Għaqda, qara bħala "tberik tal-Mejda" parafrasi magħmula versi tal-"Benedic, Domine nos, et haec tua dona, etc." li ġibna band'ohra għaliha f'din il-harġa ta' "Il-Malti".

Waqt il-pranzu li fih il-membri wrew ruħhom ferhana b'xulxin għax kellhom okkażjoni hekk sabiħa li jiltaqgħu flimkien, is-Sur A. Cremona qam jipproponi li jixorbu bis-saħħa tar-Re, u wara ftit għamel diskors li fih, wara li fisser l-iskop ta' dik il-laqgħa ta' ferħ u ġieħ għall-President tal-Għaqda, tkellem fuq il-meriti professjonali tiegħu; fisser l-għaliex il-Għaqda għandha tgħożż il-ġieħ tal-kariki ġodda li fihom lahaq il-President tagħha, u wera kif it-Tabib Galea huwa wieħed mill-eżempji rari bħala studjuż tax-xjenza professjonali u tal-letteratura. "Fl-istorja letterarja tal-Lsien Malti", huwa qal, "it-Tabib Galea huwa eżempju rari. Fi żminijiet imbiegħda ma tigix quddiem għajnejna hliet il-figura tat-tabib Bonamico u ta' Dr. Stiefnu Zerafa, il-wieħed imsemmi għal xi vrejjes Maltin li għandhom xi valur letterarju, u l-ieħor għall-fasla ta' alfabet fonetiku Malti għas-*Società Medica* ta' żmien, u għal xi kontribuzzjonijiet ekejka bil-Malti; iżjed lil hawn, għandna l-Professor Temi Zammit, imsemmi għall-hlewwa ta' stil frażjologiku fl-istejjer tiegħu; il-mejjet, iżda qatt minsi żagħżuġ, Gużè Bonnici, li halielna ġabra ta' proża romanzeska mill-aħjar u kien ikun wieħed mill-kolonn kbar fil-bini tal-letteratura moderna Maltija li kieku l-mewt ma hatfitux hekk hesrem minn fostna; ma' dawn il-lum nistgħu ngħoddu wkoll żewġ tobba oħra li l-lum qegħdin fostna jifrihu wkoll magħna bil-President tagħna, u li flimkien miegħu jiffurmaw it-treped simboliku ta' din ir-rarità letterarja fit-tobba Maltin, li ma ssibhiex dlonk f'tobba ta' nazzjonijiet oħra, u dawn huma t-tabib Rużar Briffa, li barra mill-meritu tiegħu bħala Poeta Malti originali, għandu wkoll il-mertu l-ieħor, li jibqa' fl-istorja, li kien il-Fundatur tal-Għaqda tal-Malti fl-Università, u t-Tabib l-ieħor, it-Tabib Manwe! Agius, li għalkemm m'ilux li ngħaqad ma' shabu fil-hidma letterarja Maltija, jidher li għad ikun wieħed mill-aħjar kittieba ta' poezija sintetika u originali. Wara kollox it-Tabib Galea ma jagħmilx għajb la lil ta' qablu u lanqas lil ta' żmien; biżżejjed ingħidu li barra mill-ġabra

kbira ta' novelli, huwa l-lum l-awtur ta' tliet rumanzi, biex inghid hekk, klassiċi, u ta' rakkont sabiħ għat-tfal.' Is-Sur Cremona issokta jtkellem fuq it-Tabib Galea bhala President tal-Għaqda, it-tielet President mindu din inholqot, u fisser kif hu, bħal shabu ta' qabel, għaraf imexxi lill-Għaqda b'dak id-dehen u b'dak il-għaqal li, fil-waqtiet l-iktar imwiegħra, kellu l-ħila jehlisha minn kull għawġ, sew politiku kemm amministrativ, iħabbibha mal-Gvernijiet ta' kull lewn u jkabbrilha l-popolarità u l-ġieħ tagħha. Is-Sur Cremona ssokta jgħid li għalkemm il-lum it-Tabib Galea jinsab imgħobbi bit-toqol tax-xogħol u responsabbiltajiet tal-kariki godda tiegħu, huwa jittama li jibqa' marbut mal-Għaqda, sew fil-ħsieb kemm fil-ħidma, għaliex tkun waħda mill-ikbar disgrazzi għal-Għaqda kieku għada jew pitgħada t-Tabib Galea jkollu jinfatam minnha.

Is-Sur Cremona għalaq id-diskors tiegħu billi b'isem l-Għaqda feraħ lis-Sinjura tal-President li flimkien mas-Sinjur tagħha waslet lura fostna, hija li dejjem ħadet sehem kbir miegħu f'laqgħat sbieħ bħal dawn tal-Għaqda. Fl-aħħarnett stieden lil kull min kien madwar dik il-mejda biex jixorbu bis-saħħa tal-President u tas-Sinjura tiegħu u jixtiquqlhom ħajja twila.

It-Tabib Galea qam iwieġeb għal dan id-diskors u, fil-waqt li fisser il-għaxxa u radd il-ħajr tiegħu u tas-sinjura tiegħu għal din il-laqgħa fejn kellu l-opportunità jarga' jiltaqa' mal-membri tal-Għaqda li dejjem kienet fi ħsiebu, semma kemm ħass ruħu mimli biħ innifsu bhala Malti meta barra minn Malta kellu l-okkażjoni li jtkellem ma' nies ta' mentalità għolja li interessaw ruħhom fil-Malti bhala lsien qadim ta' studju u bhala lsien li l-lum għandu l-importanza tiegħu politika u amministrativa. F'dawn iċ-ċirkostanzi huwa twettaq fil-fehma li l-Għaqda għandha tibqa' taħdem biex il-lsien Malti jibqa' jgħix u jzomm il-ġieħ tiegħu, hija li fl-isvilupp tiegħu kellha l-akbar sehem bhala l-bennejja tas-sistema ta' kitba tagħha tal-lum.

Wara dawn il-keġniet tal-President, thaddet is-Sur Chetcuti, bhala wieħed mill-membri prominenti tal-Għaqda, u ex-Segretarju tal-Għaqda, fejn fisser kemm it-Tabib Galea kien ta' għajjnuna morali lill-moviment tal-Malti u lilu, fil-waqt li kien Segretarju u bhala ħabib personali tiegħu; il-kwalitajiet karatteristiċi tat-Tabib Galea, li bihom huwa għaraf jaħdem b'kurajġ, b'deħen u sabar liema bħalhom sabiex iwettaq l-iskopijiet tiegħu

għall-gid tal-Għaqda u tal-Malti, bħala President wara l-ewwel tnejn, li kienu l-mejjet Gużè Muscat Azzopardi u Dun Karm Psaila—ukoll meta lill-Għaqda messet ix-xorti hażina li taħdem taħt ċirkustanzi koroh ta' gwerra mill-għadu tal-Gżira u mill-għedewwa ta' Lsienna. Is-Sur Chetcuti għalaq id-diskors tiegħu b'dawn il-kelmiet: "Hbieb, lill-ħabib tagħna, it-Tabib Galea, nifrihulu għas-suċċessi kbar li rnexxielu jikseb bla ebda influwenzi u imbuttar minn wara, u nixtiqulu hajja twila u hedma akbar fil-qasam imwiegħer, imma tassew sabiħ, tal-proża Maltija."

F!-aħħarnett tkellem is-Sur Erin Serracino Inglott, magħruf bħala kittieb ta' proża u poezija drammatika u lirika, fejn wara li huwa xxierek ma' sħabu tal-Għaqda fil-ħsieb u ferħ li fisseru b'għieh it-Tabib Galea, tkellem fuq il-merti tiegħu bħala President u kittieb ta' romanzi bil-Malti, u fisser ix-xewqa tiegħu, kif ukoll tal-qarrejja tal-Malti, li għad 'il quddiem naraw miktub mill-pinna tiegħu xi rumanz modern b'fond taż-żminijiet tagħna, li, kif jidhiru, għad tkun waħda mill-opri li biha ismu jżid fil-fama ta' rumanzier Malti.

Ma għandniex għalfejn ingħidu li fost il-kumpannija ta' nies fuq il-mejda kien hemm membri ta' l-Għaqda, li bħala nies ukoll magħrufa fil-kamp tal-letteratura Maltija, dawn id-diskorsi apprezzawhom mhux ftit.

F'għeluq il-pranzu, fost dik il-laqgħa ta' membri u hbieb, wasal bħala haġa li qajla sata' jistennieha hadd, rigal miġgħut minn għand is-Sinjurina Mary Meylak, il-poetessa Għawdxija, billi ma setgħetx tiġi Malta minn Għawdex għal dak il-pranzu bħala waħda mill-membri tal-Għaqda. Dan ir-rigal, daqsxejn ta' dgħajsa ċkejna ta' Għawdex mimlija, kif kienet tidher, bi gbejniet ta' Għawdex. Il-għaġeb tal-membri sħabha u mistednin kien meta qasmuhom u sabu li kienu mimlijin bil-konfetturi ta' helu u lewż.

Il-pranzu għalaq b'konversazzjoni l-iktar hienja u familjari fost il-membri u mistednin li, wara li qamu minn fuq il-mejda, ma kellhomx il-ħajra jhallu lil xulxin għalkemm kien sar il-ħin li wieħed jitlaq biex imur ikompli n-nofs ta' nhar mal-familja jew ma' hbiebu.

**IT-TBERIK TAL-MEJDA TA' L-IKEL  
FIL-PRANZU F'GIEH IL-PRESIDENT  
TAL-GHAQDA FL-"HOTEL PHOENICIA"**

*Tal-KAN. G. M. FARRUGIA*

*Benedic, Domine nos, et haec tua  
dona quae de tua largit sumus sump-  
turi. Per Xtum Dnum nostrum. Amen.*

Xerred fuqna, Mulej, il-Barka Tiegħek,  
U għal dejjem marbuta zommna miegħek.  
Biex dan l-ikel li tajtna u dan l-inbid,  
Magħqudin iżommna b'ta' mħabba rbit.

U b'hekk dix-Xirka, li hi tassew Maltija,  
Qatigh toktor, tixtered u tkun mibnija  
Mhux le f'fanatiżmu, 'ma fi rbit u mħabba  
Ta' dik jew dak li f'hoġor Malta trabba.

Għalhekk bierek f'dal-jum, lill-President  
Għax jisthoqqlu; u kemm il-kumpliment,  
Li ma' dwaru bħal hannieqa mdawrin,  
X'hin jifirhulu, jixtiqulu wkoll snin

Ta' risq, ta' saħħa u mogħdija 'l quddiem  
F'l-unuri, fil-qima u ġid bla tmiem.  
Mela, bierek, Mulej, dan l-ikel tagħna  
Biex b'aptit (bil-qies) kull wiehed jistagħna.  
U nohoġu minn hawn ilkoll xebgħana!!

## OMM HELWA TAL-BNEDMIN

*Ta' DUN FRANS CAMILLERI*

Li kellna l-gwienah hfief bhall-ang'i mberka  
 biex niġu hdejġ, Marija,  
 konna ninsgulek l-isbah ward tal-gonna  
 kull għodu u kull fl-ghaxija,  
 u hdejġ ningabru bhal ulied ferhana  
 bit-talb u bit-tifhir u l-qima tagħna!

Inti l-omm helwa tal-bnedmin, li bhalna  
 twelidt u għext dil-hajja;  
 Int ġibt fin-nisel tagħna 'l-Iben t'Alla —  
 Misteru fost il-grajja —  
 Int wahdek Omm u Xebba, o Marija,  
 imzejna b'dawl is-Sema u bis-sbuhija.

Għax Dak li għażlek b'Ommu għamlek kbira  
 minn qabel ma twelidt;  
 Hu harsek minn kull htija : u Int il-bjuda  
 fuq il-bnedmin xerridt  
 minn ruhek safja, sbejha, u b'qalb hanina  
 fit-triq tas-safa lilna wkoll tmexxina.

Ibqa' harisna mill-egħdewwa tagħna,  
 mill-ftuġha, mil-l-htijiet;  
 għallimna nixbhu lilek, nagħharfu s-Sewwa  
 mill-gerq u d-dlamijiet  
 li jduru dejjem magħna u jibqgħu hdejna  
 juruna l-holm sabih quddiem għajnejna.

Nixtiequ li nhobbuk kif Int jixraqlek,  
 Omm helwa ta'-bnedmin!  
 Ibdli'na dawn il-qlub ha nhobbu lilek  
 bi qlub oħrajn safjin.  
 Iġbidna lejġ biex aħna ma nhallukx :  
 x'jiswa li ntuk il-ward jekk ma nhobbukx!

## ĠESU' U L-MADLIENA

*Ta' ERIN SERRACINO INGLOTT*

Jum wiehed Ġesù kien mistieden  
qed jiekol għand Xmun Fariżew;  
u daħlet Marija l-Madliena  
biex tara ssibx Lilu hemm ġew.

Lemħitu, bdiet tibki u fuq rasu  
sawbitlu ftit fwieħa minn kus;  
riġlejh meshithomlu b'xagħarha  
u fihom bdiet tmelles u tbus.

U Xmun beda jgemgem: Li kieku  
tassew kien profeta Ġesù,  
ma kienx iħalliha tmiss miegħu  
midinba bħal dik!... U Ġesù:

Ximun, din midinba, u int safi.  
Liema qima 'l-mistieden urejt?  
La maħsel għal riġlu ma tajtu,  
la fwieħa fuq rasu u la żejt!

Haddejn il-mistieden kif daħal  
go darek int anqas ma bist;  
Li għandek kien ġie Bin il-Bniedem  
iżurek int anqas ma qist!

Dil-mara kif ratni bdiet tibki,  
haslitli riġlejja bid-dmugħ,  
meshithom bi dlielha, u dehnitni  
b'žejt żahri mill-iżjed ifuħ!

Ismagħni, Ximun, u ifhimni.  
Inghid: Tabilhaqq, tabilhaqq,  
min jagħti minn faqru lil sieħbu  
wisq iżjed mill-ġhani jkun sthaqq!

Lil din illi nidmet u ħabbet  
u qassmet faqarha miġbur,  
ngħidilha: Jinħafu dnubietek,  
ja mara tal-qalb, qum u mur!

## CASSOLA BHALA AWTUR DRAMMATIKU

**L** IL Bertu Cassola jien dejjem qistu fost l-evlenin awturi drammatiċi Maltin għall-originalità u għan-naturalizza tiegħu: hu għandu sengħa speċjali li biha jagħti sura u xejra lix-xogħlijiet teatrali tiegħu u li minhabba f'hekk ingħażlu minn dawk ta' awturi oħrajn; b'dan ma rridx infisser biss l-istil ta' Cassola, għax kull awtur għandu l-istil tiegħu għalih, iżda dan l-awtur żagħżuġ għandu xeiħta tiegħu waħdu, xeiħta li tnissel hajja u hrara fis-sugġett u fl-azzjoni tal-produzzjonijiet tiegħu.

Cassola għandu pinna ħarkiena u moħħ fertili, u hu jaf inqeda b'dawn iż-żewġ għotjiet halli jsawwar xogħlijiet skond ma titlob is-sengħa drammatika moderna. Il-lum spiċċa dak iż-żmien meta awtur drammatiku kien jagħmel isem billi jagħti libsa ġdida lil persunaġġi godma; il-palk modern irid biss originalità u semplicità u ma jikkuntentax bi tqanżiħ, sentimentalizmu u frugħa. Fl-aħħar kwart ta' dan is-seklu saret tibdila ġdida fl-arti drammatika. Wara l-konkorrenza qawwija tal-films u tat-talkies, kien jinħtieġ li l-palk jitnaddaf sewwa mill-għanqbut tal-konvenzjonalizmu u mill-għabra tal-konswetudini u, biex jitwettaq dan, kellha ssir tferfira ta' heġġa u tqanqila ta' hrara, imseħbin ma' ħila u ma' rieda fost il-kittieba; hekk issawret għamla ġdida u originali ta' xogħlijiet drammatiċi li setgħu jiġbdu b'qawwa lil dawk li jhobbu jmorru t-teatru. Dan sar l-aktar bis-saħħa ta' originalità u semplicità, u l-lum produzzjonijiet neqsin minn dawn iż-żewġ ħtiġijiet, ma għandhom l-ebda effett fuq l-udjenzi u ma jiksbu l-ebda ġieħ lill-awtur.

Bħalma għidna, l-opri ta' Cassola jolqtu lil min jaqrahom fi ktieb u lil min jarahom fuq il-palk, għax huma originali, iżda l-awtur hu mħarreġ tajjeb ukoll bħala attur u għalhekk hu jsensel it-teknika ma' l-arti biex isawwar komposizzjoni mexxejja, sabiħa u interessanti.

F'din il-bieċa xogħol li sa jaqra, il-qarrej iħoss bħal ħarira satirika li ddomm il-ġrajja kollha mill-bidu sat-tmien, imma l-awtur ma jorbotx fuq l-effett satiriku biss biex joġġob lill-qarrej, imma jinqeda wkoll bil-parodija, jinbex b'xi daqsxejn ta' umoriżmu u fuq kolloxx ilaqqa' sitwazzjonijiet li jiġru kulqum u jikteb kliem li jgħidu kulhadd, biex jagħti bixra ta' attwalità; b'hekk, għalkemm ix-xena tigri f'post ideali li ħadd ma rah, (u nittamaw

li hadd minna ma ghad jarah!), iċ-ċirkostanzi tal-grajja huma maqluġhin u mfissra bi kliem u b'għemil mgħżula mill-ħajja ta' kuljum u għalhekk ma jistgħux ma jinteressawx lil kulhadd. Minn hekk titnissel il-popolarità ta' l-opri teatrali u għalhekk il-produzzjonijiet ta' Cassola huma, bil-ħaqq kollu, wisq popolari.

GUŻE' GALEA.

## Pape Satan Aleppe ...

*Kummiedja f'Att Wieħed ta' ALBERT M. CASSOLA*

### PERSUNAGĠI

**DEMONJU**

**LUĊIFRU**

**ĠUDA KAROTA**

**SANTINU**

**XITANA.**

*L-INFERN*

- DEMONJU : (*ikebbes in-na'*) Baqgħalna faħam għal-lejla, mgħallem?
- LUĊIFRU : Imissu le! Daħħalha f'moħħok darba għal dejjem li l-faħam hawn ġew ma jispiċċalna qatt. Min jiġi hawn jibqa' jinħaraq għall-eterinità.
- DEMONJU : Imma jien għoddni xxawwatt!...
- LUĊIFRU : M'intix waħdek. Jien ili iżjed minnek hawn; jien l-iktar wieħed li ili.
- DEMONJU : X'mument mišut kien li tefgħuni fl-abissi! Tbatija u xogħol iebes biss.
- LUĊIFRU : Anzi m'intix taħdem biżżejjed. Qiegħed titnikker. Ara rasek jekk ma tirbaħx erwieħ iżjed! Qiegħed titgħażzen wisq. Ma kontx hekk, int. Ibza' mill-qilla tiegħi!
- DEMONJU : (*imbikkem*) Aħfirli, Satana. Jiena nagħmel mill-aħjar li nista' biex ingib li! Ĥaddieħor miegħi. Speċjalment lill-ħbieb! La darba tliġtha jien, nixtieq nara lil kulhadd jitlifha bħali l-ġenna!
- LUĊIFRU : Barra minn hawn! La ssemmihx dak il-post! Inti

ma kontx fih u ma tistax tgħid xi jkun; jien naf għax tliftu! Jiena kont fih u naf xi ġmie! u hena tinsab fih. Huwa meta tkun rajt il-ġenna li thoss l-iżjed l-infern. Imma hallina minn dan : min jidhol hawn iħalli warajh kull tama!

- DEMONJU : Allura jien, naħdem u ma naħdimx kollu għalxejn?  
 LUĊIFRU : Ittawwalx ilsienek mal-kap tiegħek! Inti tafu tajjeb dan, Hawnhekk fejn ħsibtu? Ħsibtux jewwilla l-purgatorju? Jonkella l-limbu? Hawnhekk inti tibqa' dejjem u jkollok taħdem daqs kelb : dik hi s-sentenza tiegħek u hadd li hadd ma jħassarhielek!  
 DEMONJU : (*idaħħal denbu bejn saqajh*) Paċenzja!.....  
 LUĊIFRU : Ftakar kemm kont raġel ħażin : kemm kont min-fuħ bik innifsek u kemm kont invidjuż. Tiftakar?  
 DEMONJU : Ma nsejtx, Satana. Ma nafx kontx iżjed supserv milli invidjuż.  
 LUĊIFRU : Hemm bżonn li taħdem iżjed, li tħabrek ħafna. Irrenju tiegħi rrid inkabbru dejjem! Jien hawn sultan u imperatur! In-numru tas-sudditi tiegħi għad irid jikber daqs is-supservja tiegħek...  
 DEMONJU : Jew tiegħek.....  
 LUĊIFRU : Razżan ilsienek mal-prinċep ta' l-infern. Tirrispondix! Ftakar li jien sultan u imperatur bir-rieda tal-maġġuranza tal-popli tad-dinja!  
 DEMONJU : Għedt waħda u tajba. Għandek raġun.  
 LUĊIFRU : Jien kont hemm fuq fejn inti semmejt l-ewwel, 'il fuq mill-purgatorju... Imma jien ma ridtx inkun sudditu; ridt insir kap!  
 DEMONJU : Mela bħali...  
 LUĊIFRU : Bħalek l-istess u iktar minnek : għalhekk il-lum it-tnejn ninsabu hawn.  
 DEMONJU : Imma għallanqas int kont xi darba l-ġenna...  
 LUĊIFRU : La ssemmihiex, għedtlek! Barra minn hawn...  
 DEMONJU : Barra minn hawn għax l-għeneb qares. Il-lum tgħid hekk.  
 LUĊIFRU : Mhix affarik, ex-bniedem supserv u sudditu umli tiegħi!  
 DEMONJU : Insomma... int kont f'dak il-post li ma tridnix in-semmilek, qabel ma nżilt l-infern. Imma jiena

- gejt hawnhekk direttament mid-dinja; jigifieri minn infern ghal ieħor...
- LUĆIFRU : Bizzejjed bil-kliem fieragħ! Ara x'sar minn Santinu.
- DEMONJU : Halli nċemplilhom. (*Jaqbad it-telefon li malli jhad-dmu jibda jtajjar in-nar*) Operator, aghmiini mar-reġjoni tal-Malizzjużi. (*Wara ftit*) Qabbadtni? Taj-jeb. (*Wara ftit ieħor*) Qegħdin nistennew lil ċertu Santinu : tafu xejn dahalx? Kif? Għadu ma wasalx? Dak naf. Sewwa wisq. Issa ngħid lill-Kbir. Saħħa.
- LUĆIFRU : X'qalulek?
- DEMONJU : Xejn ġdid. L-ebda aħbar. Jafu biss li Ċensa għad-diet għal Santinu, kif għedtlek jien, dalgħodu fil-ħamsa...
- LUĆIFRU : Antika Ruma! U issa x'hin sar?
- DEMONJU : (*ihares lejn l-arloġġ*) Ghoddhom il-ħdax.
- LUĆIFRU : Sitt sigħat u għadu ma wasalx. Għaliex iddawwar daqshekk?
- DEMONJU : Min jista' jifhem? Forsi mħabba t-temp?... Iltaqa' ma' xi tempesta?...
- LUĆIFRU : It-temp x'għandu x'jaqsam? X'jidħol it-temp? Ma tafx li jiena għandi setgħa fuq it-temp ukoll? Bnazzi jew le, imissu wasal fis-sitta jekk miet fil-ħamsa.
- DEMONJU : Dak il-hin halla d-dinja.
- LUĆIFRU : Jekk titlaq mill-iżjed rokna bogħod mill-infern ma tridx erba' sigħat biex tasal hawnhekk. Aħseb u ara minn tas-Sliema ta' Malta! Malta qrib ħafna ta' l-infern u tas-Sliema l-eqreb biċċa.
- DEMONJU : Mela ara ssib li tilef it-triq!
- LUĆIFRU : (*li ma jkunx sama' l-aħħar kliem ta' DEMONJU*) X'jagħtik taħseb li għad ma wasalx : minħabba fix?
- DEMONJU : Min jaf xi nqala'? Kieku daħal imqar il-bieb prinċipali kienu jgħarrfuna. Iċ-ċentrali tat-telefon qiegħda fit-tieni reġjoni ta' l-infern, qabel is-seba' ċirku, u hemm għandhom *extensions* ma' kullimkien. Ikunu jafu b'kollox hemm, jirrapportawlhom.
- LUĆIFRU : Hekk hu tabilhaqq. Imma ftakar li t-tieni reġjoni infernali hija post il-malizzjużi. U bħal dawk mhux

ta' min jafdahom ...

DEMONJU : La taf hekk, Satana, għaliex fdajthielhom f'idej-hom?

LUĊIFRU : Inkella lil min taqbad twikkiha? Lill-viljakki, lit-tradituri, lill-giddibin?...

DEMONJU : Hawn ġew ma tista' tafda f'hadd.

LUĊIFRU : U lanqas fik!

DEMONJU : Ma tista' tafda f'hadd : qisna fid-dinja.

LUĊIFRU : Fil-hamsa ta' fil-ghodu ġejt tajtni l-bxara li wara lej l tug-of-war ma' l-anġlu tiegħu, spiċċajt biex irbaħt int; u għedtli li sas-sitta sa jkollna magħna lil habibek Santinu. Saru l-ħdax u għad ma ġie hadd!

DEMONJU : Tridx nerga nċempel? Forsi issa wasal u qegħdin ilibbsuh.....

LUĊIFRU : Minn l-ewwel 'l hawn? Kieku ma jgħidulniex?

DEMONJU : Forsi jkun nsew.....

LUĊIFRU : (*li jitilgħulu*) Hekk imisshom ukoll, halli nqegħid-hom f'posthom jien! Dan x'servizz hu li għandi. Jien m'iniex moqdi hawn! Hadd ma jrid jobdi iżjed! Is-sudditi tiegħi mhumiex lijali! Insejnhom hawn! Ilkoll! Ix-xjaten kollha! Seduta ġenerali! Nurihom min jiena! Nurihom saħħti! Infakkarhom fis-setgħa tiegħi! Nurihom jien—Luċifru—xi nsarraf! Nikkastigahom iżjed! Ilkoll kemm huma, il-koll kemm intom!...

DEMONJU : Le, stenna jaħasra! Ma kinitx kelma li għedtlek! Aghtina *chance*! Ha nargħa' nċempel... (*F'dan il-waqt iċċempel it-telefon*) Rajtx? Zgur wasal! Halli nirrispondi t-telefon.

LUĊIFRU : Le. Ieqaf hemm. Inwieġeb jien. (*Imur jaqbad ir-'receiver'*) Luċifi u speaking. X'gara? (*Wara hafna*) Tajjed wisq : ibagħtuh dritt. Qieghed nistenna. U darb'ohra għiduli qabel. Kif? Min daħal fuq il-linja tagħna? Aqtgħu, operator. Jistenna jekk inhu mgħaġġel. L-ewwel jien hawn ġew! Jiena qabel kulhadd. Jiena qabel xejn... Għedtlek hawnhekk l-ewwel jien, imbagħad jien, dejjem jien! F'himtni? Ibgħat lil Santinu malajr. (*Jaqta*).

DEMONJU : Gej, ja kelb!

LUĆIFRU : Mela mhux tassew kien habib tieghek? Ghaliex sejjajtlu kelb?

DEMONJU : U int ma tafx, Satana? Habib ghaliex kont nafu. Konna noqoghdu bieb ma' bieb tas-Sliema. Imma d-deni li għamilli Santinu jrid ipattih. Huwa ittra-dieni... X'hin wasal, Satana?

LUĆIFRU : Hames minuti ilu. U jdumu ma javżawni daqshekk! Għarukaża fix wasalna : ukoll l-infern thassar! Imma narawha : halli f'idejja!

DEMONJU : Huma neżżgħuh?...

LUĆIFRU : Neżżgħuh u libbsuh; imma baqgħalhom iwaħħlulu denbu. (*Tinstama' taħbita fuq il-bieb*).

DEMONJU : Hawn hu, wasal.

LUĆIFRU : Mur għidlu jgħaddi.

DEMONJU : (*Jagħmel hekk : min gewwa*) Idhol halli ssib sehmek, ja kelb!

ĠUDA KAROTA : Kelb int u min ighid li m'intix! Min jafek lilek?

LUĆIFRU : Sikket iisienek! Hawn qiegħed quddiem Lućifru!

DEMONJU : Imma dan mhux Santinu!

LUĆIFRU : Mela min hu?

DEMONJU : Int x'jismek, int?

ĠUDA KAROTA : Jisimni Ġuda, kunjomi Karota.

LUĆIFRU : Isem komuni hawn gew. Int mhux Santinu?...

ĠUDA KAROTA : Jien Ġuda Karota u ma nafx għalfejn għibuni hawn u libbsuni hekk...

DEMONJU : Ara sa jaqagħlek denbek! Hawn hawn xi żball, Satana : dan mhux Santinu.

LUĆIFRU : Arali sew min hu; fittex fir-registru.

DEMONJU : (*Iqalleb fil-files*) Karonja, Karonti, Karota... Karota Cikku, Karota Ġenja, Karota Ġuda. Ġuda Karota għedt li jismek, hux hekk? Dan hu. Ġuda Karota, ta' sebgha u sebghin sena, imwieled il-Għarb, Għawdex. Miet nhar is-Sibt, fit-tlieta u għoxrin minuta...

ĠUDA KAROTA : Fit-tlieta u tlieta u għoxrin, jekk jogħġbok.

DEMONJU : ... wara taqliba indigestjoni...

LUĆIFRU : Aqbeż. Ejja għall-akkuża.

(*Jissokta*)

# U Hekk għal Dejjem

*Ta' ĠUZE' CHETCUTI*

*Lil habibi t-Tabib Ġuze' Galea*

## I

Bhal min waqaf f'nofs triq, jilheg bil-gheja,  
 Ser jaqa' w ma jaqax taht it-tagħbija  
 Tax-xogħol li kiddu w ta' l-uġigh li haqru,  
 Għajnejh imberrqa jhares fuq ix-xefaq  
 Fejn hemm harira dawl ta' sliem u farag,  
 Ihares u jixtieq irabbi l-ġwienah  
 Ha jtir 'il fuq 'il fuq, u qalbu tilhaq  
 Dik il-holma ta' seher u ta' kobor,  
 Dak id-dawl okejken imma kbir u hieui  
 Għal min qieghed ibati, għal min hajtu  
 Ghaddieha f'baħar mimli ghawg u niket,

Hekk nara l-bniedem. Waqaf, waqt li dwaru  
 Jgħaddu mahruha xmajjar kbar ta' dmija,  
 Ikarkru magħhom b'cejjeċ t'igisma mqattgħa;  
 Minn fuq l-ilmiet inqallba  
 Gej it-twerżiq, l-aghjat, it-talb tal-ħniena,  
 Biki ta' telf, ta' wġigh, mibegħda w sahta,  
 Biki ta' min qieghed imut u jitlob  
 B'qalbu f'idejh, imħabba, mħabba, mħabba.  
 Waqaf: fuq rasu jcaqcaq bla ma jehda  
 Diwi li jgennen ta' tifqigh,  
 L-art taht saqajh tithežhež u tinfetah,  
 U djar u monumenti jsiru herba.

'Il fuq, is-shab iswed tal-mewt qed jhedded  
 Tempesti akbar ta' nirien u qerda.

Waqaf, minn qalb mibgħuda jobzoq  
 Id-demmm tal-qilla,  
 Igholli mgħaddab idejh u l-ponn igħaqqad  
 Bhal min jishet xortih,  
 Jigdem xufftejh bir-rabja w xaghru jqatta'  
 Mitluf f'sahna ta' mohħ li marad  
 Taht id-daqqiet bla heda  
 Li tatu l-Hajja.  
 Ahjar bhima li tghix fl-imsaġar sfqa  
 Fejn mhemmx dal-mewg ta' għied, ta' qtil u ghira;  
 Ahjar l-isqra li jsaltu w jahkmu  
 Il-wesghat kbar bla tarf ta' ajru mheggeg  
 Bil-logħob, iż-żfin u l-hedma biežla  
 Ta' tjur bil-qtajja';

Ahjar is-sriep li, xhin jitkaxkru, jieklu  
 It-trab ta' l-art,  
 Minn din il-hliqa, hekk imsejha "bniedem",  
 Li tghix hajja ta' mewt,  
 Li tirbah biex titlef,  
 Li titlef biex tqatta' l-ahjar ta' zmienha  
 Taht il-madmad tal-jasar,  
 Bis-sinsla ta' daharha mitnija  
 W immizzla taht litqal salib.  
 Tixxennaq. Tittama. U tifttex  
 Ghalxejn is-Sabih.  
 Mh:jiex hliief saltua ta' mizerja w faqar  
 Din il-hajja li writna,  
 Dix-xorti li missitna  
 Li twelidna bnedmin!

Imma, fil-bogħod hemm id-Dawl. Ftakar, ja bniedem,  
 Ftakar fil-wegħda kbira  
 Ta' Dak li qal  
 "Min jimxi Wrajja ma jimxix fid-dlam".

## II

Ghax ghal min ghandu mohh li jara,  
 Mohh li jaqsam id-dlam  
 U jagħraf jaqra dak li hemm immizzel  
 Fil-ktieb tal-Hajja,  
 Ghandu jsib sa mill-ibghad zmenijiet  
 Fost it-taqlib ta' dinja  
 Li ddur u titbiddel kull hin,  
 Fost il-hegga wil-hrara tal-bniedem,  
 Fost is-sabih u l-ikrah,  
 Taqbida mdemma li z-Zmien qatt ma jtemm:  
 It-taqbida ta' dejjem,  
 It-Tajjeb mal-Hazin.

It-Tajjeb, hsiebu biss fid-dawl tal-glorja,  
 Jibni s-sabih.  
 Jifrex minn art għall-oħra  
 Il-gherf li jzejjen il-holqien.  
 Isawwab it-tjieba  
 Hemmhekk fejn isaltan il-hazen.  
 Isaqqi bl-ilma tal-hajr  
 Ix-xtieli mid-dud ingerrma.  
 Jizra' kull ferh u kull gid  
 Fil-qlub morda w imhassra  
 Bis-susa tad-dnub.

U l-Hazin, qawwi ghax hazin,  
 Mghammar bil-ghodda tal-qerq u tal-hsara,  
 Igarraf it-tempji li nbnew  
 Bil-hedma tas-snin.  
 Ihammeg' bi tbajja' sewda  
 Is-safa tar-ruh li ghexet fis-sliem.  
 Jarmi ma' l-art u jirfes l-imhabba,  
 Iqaċċat il-hena  
 Ixejjen il-paċi  
 Inissel il-ġlied  
 U fejn il-harsa jmidd,  
 Imkebbha fl-abjad u fil-hofra għajnejha,  
 Jilmah il-Mewt,

#### Il-Mewt

Il-Mewt bilqieghda fuq il-herba  
 Bl-iġsma ta' kbar u zġhar  
 Mitluqa, fl-aħħar raqda, ma' riġlejha.

#### IL-HAZIN:

Għalfejn din il-hajja  
 Jekk mhux biex nghadduha  
 Fil-frugħa w fil-ġhors,  
 Fl-imhabba tal-bluha,  
 Fl-irbit li jinhall  
 Ta' qlub illi sikru  
 Biż-żifna tal-ġenn?  
 X'nambuha dil-hajja  
 Jekk fiha ma hawnx  
 Hlief triq kolha mgebbbla,  
 Mimlija għollieq,  
 It-triq tal-kalvarju  
 Li ddur u li sserrep,  
 Mistagħdra w imtajna,  
 Mahmuġa w mudlama,  
 Bla paċi w bla ħajr.  
 It-tmiem tagħha jwassal  
 Sa fejn tara mnaqqxa  
 B'ittri tal-wahx: Il-Mewt.  
 U 'l hinn mill-Mewt is-skiet  
 U n-nisi ta' dejjem.

Aħna l-bnedmin mikrija  
 Biex naħdmu w nithabtu  
 Ingawdu fejn nistgħu

Niġġieldu w nissieltu  
 Nitwiieldu fl-uġiġh  
 Nghixu mdejnin  
 Immutu fl-imrar.

**IT-TAJJEB:**

Bin il-qerq u l-ħażen,  
 Frugħa tal-frugħat  
 Kollox frugħa dak  
 Li mhux imlaqgam  
 Bl-imħabba ta' Kristu.  
 Frugħa l-ġid li tifttex  
 F'did-dinja li tghaddi,  
 Frugħa tghix bla ħsieb  
 Fil-pjaċiri wiż-żina tal-ġisem,  
 Frugħa l-hajja tal-lum  
 Ghax tghaddi maħruba  
 Mal-fewġa taż-Żmien.  
 Frugħa t-taqbida  
 Għas-saltna tal-kobor.

Aħna l-bnedmin mogħnija  
 Bid-dawl tar-raġuni,  
 Infittxu fil-qalb ta' qalbu  
 Dak li ġej minn Alla  
 Ghax hu la jinqered u la jintemm:  
 Hu li jibqa' għal dejjem  
 Hu li jibqa' għal dejjem.

**III**

Taqliba tabilhaqq tinsab għaddejja  
 Minn fuq id-dinja. Id-drawwiet, il-hajja  
 Ta' sekli sħaħ, il-haq u r-rieda tajba,  
 Is-sewwa, u t-tagħlim ta' l-eqdem żmenijiet,  
 Kollox, kollox qed jgħib f'holma ta' dhahen.  
 Kull mhu qadim jinsab għaddej  
 Biex qatt ma jerga' lura. Kull mhu sħiħ  
 Jinsab, sa mis-sisien, mirfus u mcaqlaq.  
 Dak li nħadem biż-żmien u bit-tbatija  
 Imħuħ godda qed iwaqqgħuh  
 U l-kotra, bla ħsieb u bla raj, li tibra'  
 Il-ħażin bla tteighmu,  
 Tinsab, belha li hi, titkarkar  
 Bil-heffa lura mal-progress tal-lum.

Għax min hu kbir u għaref jaf u jifhem  
 L-ċokon u x-xejn tiegħu.  
 L-iblah biss, minfuħ bih innifsu,  
 Mgħandux xaqq dawl ta' hjiel ta' l-injoranza  
 Li tagħsuru w tghaffġu taht il-qawwa tagħha.  
 Waqt li l-għaref, għajjen u mħasseb,  
 Jarmi għaqlu w saħtu  
 Bit-tama li jitgħallem imqar f'itit versi  
 Mill-ktieb tal-ħajja,  
 L-iblah, imkabbar, jistħajjel li laħaq  
 L-ogħla quċċata tal-għerf,  
 U minn hemm fuq jidhiru qed iħares  
 Lejn il-ġġajtiet ta' tahtu,  
 Jarahom bħal tikek zġhar  
 Mitlufa f'baħar ta' tmashir bejniethom,  
 U jidhak bihom.

Tassew min kiber ċkien, u min ċkien kiber,  
 Min tela' fl-għoli baxxa rasu w niżel,  
 U min kien isfel tefa' harstu 'l fuq,  
 Saħħah l-egħruq ta' jdejh u waqqaf sidru,  
 U tela' jiġri b'heffa ta' għażziela  
 Fejn xtaq u ried. Fejn ried hu ġieb. Is-Setgħa.

F'l-aħħar, sa fl-aħħar,  
 Bil-qerq u s-serq ta' moħħ li jaf ikejjel,  
 Kiseb f'idejh is Setgħa w haseb  
 Li rebah id-Dinja.  
 Haseb li laħaq ta' kollox  
 Is-Sid.  
 Imma nesa — nesa li d-dinja,  
 Kbir, felhana w qawwija,  
 Mhijiex ħlif farka zġhira  
 Mitlufa fil-wisa'  
 Tal-biża'  
 Ta' l-univers —  
 U fuq dan l-univers hemm Qawwa  
 Li ddawwal il-moħħ u li tirbah il-qalb.

## IV

Int, bniedem li twelidt biex tghix imxaxxah  
 Fid-dell kiesah tal-mewt,  
 Id-dell li jiġri wrajk bla qatt ma jaqta',  
 Erfa' hsiebek 'il fuq,  
 Thallihx jintrema fit-tajn u fil-ħama,  
 Thallihx jintilef fit-trejqat imwiegħra  
 Fejn qatt ma jfġiġ id-dawl tas-sewwa.

Int taf li, meta ta' hajjitna  
 Iddoqq, bla nistennewha, l-aħħar siegħa,  
 U l-qalb ma tibqax tħabbat,  
 Il-kelma tmut fuq fommna,  
 U l-harsa timrah f'saltna ta' dlam sfiq,  
 Int taf li hemmhekk naqbd u hajja oħra  
 Li tibqa' sejra 'l hinn mill-hajja tagħna.

**IL-HAZIN:**

Din mhix hlief holma.  
 Mal-Mewt kollox jintemm.  
 Titbiel u tmut il-warda  
 F'hoġor ix-xitla li rabbietha.  
 Hekk il-bniedem, fit-tarf tat-triq ta' ħajtu,  
 Jilmah abissi ta' dlamijiet  
 Li jibilgħuh.  
 Maħtuf bejn id-dwiefer  
 Tas-seqer taż-Zmien,  
 Jitbandal. maqtuġħ minn riġlejh, bla saħħa,  
 Fil-baħħ ta' dil-hajja,  
 U, mwegġa', għalxejn jithabat,  
 Għalxejn jittama li jehles  
 Minn dil-morsa ta' qawwa.  
 Fl-aħħar, imxebba', jithaddan  
 Ma' din l-art bħal tifel li jhaddan,  
 Qabel jorqod, lil ommu.  
 Dak il-bniedem, bis-snin, isir traba  
 Mat-trab ta' l-art.  
 Minnu ma jibqax anqas it-tifkira  
 Ta' ismu.

Għidli, il-hajja fejnha,  
 Il-hajja wara din il-hajja?

**IT-TAJJEB:**

Jekk jitmermer il-ġisem, jekk il-kelma  
 Tmut ma' l-aħħar nifs, jekk il-harsa  
 Tiċċajpar, u troxx id-dalma tal-lejl  
 Għal dejjem fuq ħsiebna mqalleb.  
 Ibqa' żgur, ħabib, li fix-xiber art  
 Fejn jindifen dal-ġisem  
 Ma tindifinx ir-ruħ.

Bħal żewġt aħwa magħquda  
 Jimxu l-Ġisem u r-Ruħ flimkien, annuna,  
 Kif trid u tħoss ir-Ruħ

Irodd u jhoss il-Gisem.  
 Jimxu, hsieb u fehma wahda,  
 F'dit-triq mimlija slaleb,  
 Imdawra kollha whux li jkesshu demmek  
 Bil-bard tal-biza'.  
 Jimxu, u ma' kull pass minn waqt għall-ieħor,  
 Minn jum għal jum, minn sena għal sena,  
 Ihallu wrajjhom  
 L-Imghoddi  
 U jharsu 'l quddiem għal dak li jkun geġ.

Il-Gisem u r-Ruħ. Żewġ aħwa li nhabbu.  
 Jimxu bla jieqfu, sakemm  
 Hin bla waqt isibu miktub  
 Mal-hajt "Sa Hawn".  
 Idawru harsithom imwerwra  
 U jilmhu t-triq twila li minnha għaddew:  
 It-triq ta' l-eternità.  
 U quddiemhom żewġ toroq li jaqbdū  
 Mat-triq fejn qegħdin:  
 Qed nara triq minnhom imdawla bir-rebħ,  
 Imfawra bil-hena ta' hajja  
 Li l-medda taż-Żmien ma teqridx.  
 Qed nara t-triq l-oħra dagħbien ta' infern:  
 Nirien u krib u wġiġħ,  
 Tislit. Tahwid. Taqlib. Tqattigh. Swat u tbiċċir.

Jieqaf il-Gisem hemmhekk fejn it-toroq  
 Jinferqu. Izda r-Ruħ  
 Issellem u tibqa' miexja.  
 Driegħ li ma jidhirx it-triq juriha  
 Mnejn għandha tghaddi:

It-triq ta' l-eternità.

## V

O Dawl li ma tidhirx, żomm tixgħel  
 Il-fjamma ta' l-imhabba  
 F'dil-qalb maħqura mill-mibegħda,  
 Imdawra bil-frugħa tad-dnub,  
 Imbiċċera mix-xewqat tal-ġmiel li jgħaddi.  
 Hdimna qatigh f'dir-rogħa art  
 Li Int, Sultan, kont tajtna.  
 Dawwarnieha bis-swar ta' fehmiel shaħ,  
 Waqqafna tempji mibnijin bis-Sewwa,

Zbarna u laqqamna s-siġar  
 Tal-ġonna,  
 Imm'issa s-Serp li kien taht siġra rieqed  
 U ma qtilniehx, qed jerfa' rasu,  
 Qed jitkaghweg bil-ġuħ u bil-ġhatx,  
 Jarmi minn halq moqżież ragħwa ta' ntejjen.  
 Is-serp. Is-semm. Is-skiet. Il-ħsara.  
 It-tempji li bnejna qed jiċcaqilqu,  
 L-imwieġ tal-baħar tal-mibegħda  
 Qed jitolgħu  
 U jibilgħu  
 Is-swar ta' saħħa fejn waqqafna  
 Kull tama tagħna ta' mħabbiet u glorja.  
 L-ġhadu jinsab wara biebna.  
 Inkeċċuħ.  
 Neqirduħ.  
 Arawħ — Arawħ hemmhekk

Is-serp. Il-ħażen. Il-Mewt.

## JEKK LEJN IS-SEMA THARES

### *Ta' NEMO*

Jekk lejn is-sema ikħal nir, sabiħ,  
 Thares, skond ħsiebek tara ħwejjeg fih.  
 Kori ta' l-aŋgli, tifel zġħir, kont nara,  
 U qa'bi kienet tixgħel bl-isbaħ xrara;  
 Żagħżuġħ, bandieri jperpru, tnabar, nies  
 Iġħannu u jifrħu mingħajr l-ebda qies;  
 Raġel, bdejt nara wiċċ, ħelu, daħkani,  
 B'għajnejn żoroq u xagħar twil u safrani;  
 Issa jekk inħares kemm inħares fih,  
 Sema nara battal għalkemm sabiħ.

# KRONAKA TA' "IL-MALTI"

## ID-DIMISSJONI TAS-SEGRETARJU U GHAZLA TA' SEGRETARJU ĠDID

Jisgħobbina ngħarrfu illi s-Sur Ġużè Chetcuti li kien Segretarju tal-“Għaqda” halla mill-karika ta’ Segretarju b’inkejja tiegħu nnifsu għax ra li ma satax jissokta jaqdi d-dmirijiet tiegħu ta’ Segretarju bla preġudizzju ta’ xogħol ieħor u ta’ kariki oħra amministrativi. Ahna, jiġifieri, il-Kunsill u l-Membri effettivi, f’laqgħa ġenerali, kellna nilqgħu fuq qalbna din it-talba tiegħu ta’ dimissjoni għaliex nafu li minn Ġużè Chetcuti, membru prominenti tal-“Għaqda”, li ilu jaħdem bhala Segretarju għal tmien snin shaħ bl-akbar heġġa u leħha, il-“Għaqda” kienet qiegħda tirbaħ mhux ftit u li issa bid-dimissjoni tiegħu tilfet mhux ftit.

Is-Sur Chetcuti, iżda, meta għarrafnieh li d-dimissjoni tiegħu giet milqugħa fil-waqt li raddejnieh l-hajr tagħna għax-xogħol fejjiedi li għamel kemm dam Segretarju, wegħibna li bhala membru u kittieb jissokta jaħdem bl-istess heġġa bħal qabel u li hu ma jonqosx li jibqa’ jgħin lill-“Għaqda” għar-risq tagħha u tal-Malti.

Flok is-Sur Chetcuti nħatar f’laqgħa ġenerali tat-28 ta’ Novembru, is-Sur Ivo Muscat Azzopardi, P.L., bin il-mejjet Kav. Ġużè Muscat Azzopardi, l-ewwel President tal-“Għaqda”. Fil-waqt li nifirhulu nittamaw illi r-rabta hekk storika u għażiża li b’ha jinsab il-lum marbut mal-“Għaqda” mill-ewwel żminijiet tal-ħajja tagħha bhala Membru Korrispondent f’Lixandra u issa bhala Membru Akkademiku tagħha f’Malta, u kittieb magħruf tal-Malti, ma għandux f’din il-karika ġdida li huwa nħatar għaliha, jagħmel għajb lil demmu — il-lum magħruf biżżejjed fl-istorja tal-Lsien Malti.

## LAQGħA AKKADEMIKA

Fil-Laqgħa Akkademika li saret mill-“Għaqda”, fid-Dar ta’ San Ġużeppe (*Unione Cattolica S. Giuseppe*), il-Belt, fit-28 ta’ Novembru, inqraw dawn il-komposizzjonijiet minn Membri tal-“Għaqda”, li tagħhom ingħibu isimhom quddiem il-komposizzjoni tagħhom. Minħabba n-nuqqas ta’ wisa’ dawn il-komposizzjonijiet sa jidhru f’“Il-Malti” ta’ Marzu, 1949:—

Dr. A. Buttigieg : *Il-Ghanja tat-Tahrir* (poeżija).

M. Agius : *Wara l-Ewwel Xiġa* (poeżija).

Kapt. J. E. Busuttill : *L-Imbroljun* (Studju psikoloġiku).

Dr. E. Agius : *Riĥ Fuq* (poeżija).

Patri G. Meylak, S.J. : *Għar Qawqla* (poeżija).

A. Cremona : *Kelb Xiĥ tal-Għassa* (poeżija).

Xtaqna nfakkru lil dawk il-Membri li jithajru jaqraw xi komposizzjoni tagħhom f'xi Laqgħa Akkademika tal-"Għaqda" illi l-komposizzjoni li jaqraw ma għandhiex tkun diġà dehret jew li għad trid tidher f'xi ġurnal jew rivista oħra, billi bhala regula hija x-xewqa tagħna li komposizzjonijiet li jinqraw f'Laqgħa Akkademika tal-"Għaqda" jidhru f'"Il-Malti" bhala tifkira ta' dik il-laqgħa li tkun saret mill-"Għaqda". Dak li għidna għall-komposizzjonijiet li jinqraw f'Laqgħa Akkademika jghodd ukoil għal komposizzjonijiet oħra li jinbagħtu biex jidhru f'"Il-Malti", u li ma għandhomx ikunu komposizzjonijiet li jkunu diġà deħru jew li għad iridu jidhru f'xi ġurnali jew rivisti oħra.

### HATRA TA' ĠIEH

Nifirħu bil-qalb kollha lis-Sur GEORGE J. RANSLEY għat-titlu ta' ġieh ta' Kavalier Donat ta' l-Ordni Militari ta' Malta li lilu nġhata xi ġingħat ilu.

Is-Sur Ransley hu Membru Akkademiku u Membru tal-Kunsill tal-"Għaqda", u dejjem wera l-akbar interess għall-istudju u progress tal-Malti. Huwa kien l-ewwel wieħed li sawwar bil-Malti sistema ta' Stenografija tal-Malti mqabbla fuq dik ta' "Gregg", li b'rihet il-klassijiet b'xejn li fetaħ ma' Malta kollha mxiet hafna 'l quddiem fost l-istudenti Matin. Huwa wkoll l-Editor tal-"YOUTH", ġurnal istruttiv hafna għaž-żgħažagħ tagħna, u li jmissu jkun f'idejn it-tfal ta' l-iskola kollha. Barra minn dan, il-ħidma li għaliha huwa magħruf minn tarf sa tarf tal-gżira ta' Għawdex hija dik taż-żminijet imwiegħra tal-gwer-ra, meta bhala Kummissarju ta' dik il-Gżira, Għawdxin u Mal-tin, sabu fil-ġhajnuna kbira sabiex ma jhossux il-ħruxija ta' tbatijiet u n-nuqqas tal-bżonnijiet tal-ħajja fil-hames snin li fi-hom Malta u l-Gżejjer li jagħmlu magħha kienu għaddejjin mill-ikrah sigħat tal-ħajja tagħhom.

Bil-ħaqq kollu għalhekk jidher li dan il-ġieh ingħata lilu bhala għożża tax-xogħol li għamel għall-ġid ta' Art twelidu, u li aħna għandna għalfejn nifirħulu.

## “IL-MONS. F.S. CARUANA”

### TIFSIR U TAGHRIF IEHOR

Ir-recensjoni fuq il-ktejjeb tagħna “Il-Mons. F.S. Caruana” f’“Il-Malti” ta’ Marzu, 1948, fiha xi tagħrif li għall-haqq u s-sewwa jinhtieg xi tifsir u tagħrif ieħor minna wkoll.

Ibda biex, li kieku l-Promoturi stennew lill-Gvern jiehu hsieb huwa biex issir Tfakkira tal-Mons. Caruana, kieku din aktarx ma kenitx issir kif ma sarux ta’ Maltin kbar oħra. Dwar konkors għall-aħjar bijografija kieku stess nifhmu illi l-Gvern ma kienx ser jagħti l-premjū lil min f’bijografija għal tfakkira nazzjonali ma seta’ jsib xejn tajjeb fl-ingiba politika ta’ Caruana.

Bhall-habib tagħna J. Galea, li kiteb ir-recensjoni, naqblu li bijografija ma għandhiex tinkiteb sempliċement minn eloġju funebri, iżda din tgħin hafna, wisq aktar meta, bħal fil-kas tal-Mons. Caruana, l-elogju jsir minn parroċċi eċċ., u nittamaw li min jithajjar jikteb bijografija fuq Mons. Caruana ma jiktibx biss minn dokumenti li ma jista’ jarahom hadd hlefu jew li forsi nkitbu hażin minn għedewwa jew fuq fehmiēt poliṭiċi kif drabi jgiri kontra patrijotti u diplomatiċi.

Il-hsieb tal-Kumitat tat-Tfakkira fuq id-differenza bejn il-kelma Kanonku u Monsinjur kien li nagħtu għieh lil Caruana sew bhala Kanonku eċċ., u kemm bhala Isqof li għalhekk beda mbagħad jissejjah Monsinjur, kif fisser Galea stess u kif hekk ukoll isemmuh kotba ta’ l-istorja. Dwar l-aħhar żmien ta’ l-Ordni li nfahħru fejn jisthoqqlu u dwar il-ftheim ma’ l-Ingliżi ma nafx min seta’ s’issa jikteb sewwa fuq żmenijiet hekk in-ħawda. Xi asserżjonijiet tagħna jista’ jkun li huma kontroversjali bħal ma jista’ jkun li huma wkoll il-konklużjonijiet tagħhom; għalhekk fi hwejjeġ kontroversjali għandna nirrispettaw il-fehmiēt ta’ xulxin mingħajr ma nagħmluha ta’ mħallfin.

Il-kittieba li semmejna fil-bibliografija magħżulin b’reqqa fost oħrajn ukoll huma ta’ siwi storiku u msemmin minn mill-kittieba u minn J. Galea stess fil-ktieb “Il-Ħakma Franciża f’Malta”. Dan biex nuru li l-qalba tal-bijografija ma ktibnihiex sempliċement minn eloġju funebri kif donnu ried ifeħem J. Galea. Il-ktieb “The French in Malta”, li huwa l-“Acts and Documents of the French Occupation in Malta”, jeżisti b’dak l-isem qasir f’xi “Circulating Libraries”.

Meta ktibna li Caruana “kellu bħal kull bniedem ieħor in-nuqqasijiet u aktarx l-ambizzjonijiet tiegħu wkoll li jekk mhumiex ta’ siwi storiku jixraq li jibqgħu midfunin miegħu”, b’hekk ma fisserniex li jekk inqanqlu l-mejtn ma għandniex inxommu l-irwejjah tagħhom ukoll, anzi bil-kelma **jekk** hallejna bieb miftuħ għall-irwejjah, basta jkunu veri, approvati u ta’ siwi storiku u mhux biex sempliċement fuq ċerti suppożizzjonijiet niktbu bijografija li fil-każ ta’ Mons. Caruana aktarx tista’ ’l quddiem tinkiteb itwal u aħjar bhala l-aħjar monument lilu kif fisser il-Prof. Zarb, O.P., f’għeluq il-‘lecture’ tiegħu fl-Universitā (ara “Scientia”, Jan.-Marzu, 1948), fejn farrak fehmiēt żbaljati ta’ whud dwar Caruana. Hafna mit-tifhir ta’ Bellanti għal Caruana ma semmejniex.

Il-ktejjeb taghna sar bil-hsieb li fi tfakkira ta' Mons. Caruana juri fil-qosor il-hajja interessanti ta' dan il-Malti kbir l-aktar f'dak li sewa ghal Malta bil-gherf, hila u patrijottizmu mehteġin fi bniedem diplomatiku kif kien il-Mons. F.S. Caruana li ghalhekk jibqa' jissemma fl-istorja ta' Malta u ta' nazzjonijiet oħra (ara "Il-Malti" ta' Diċembru 1947, p. 127-128 u p. 137, kitba ta' Dr. Galea), li ahna l-Maltin kellna x'naqsmu magħhom f'sentejn imhawda li fihom kienet tinhtieġ imġiba, tattika, b'dil ta' pulitika u diplomazija skond kif kien jaqbel lil Malta u l-Maltin, fosthom ukoll, u ma għandniex kieku stess għaflejn nistagħġbu, il-Mons. F.S. Caruana.

M. AGIUS.

## Recensjonijiet

**ALBUM** — Mary Meylak, Lotus Press, Żejtun, 1948.

Din hi gabra ta' poeziji li harġet fi ktieb il-poetessa Għawdxija MARY MEYLAK, magħrufa għali-istil popolari u immaġinazzjoni qawwija u oriġinali tagħha. L-għażla tat-titlu hu mill-aħjar u l-iżjed milqut fost l-ismijiet li nsibu fuq il-qoxra tal-kotba l-oħra tagħha u joggħod hafna għax-xorta ta' poezijiet li fih dan il-ktieb.

Meta tiftah dan il-ktieb tassew li tisthajlek qed tqalleb Album, għax fih issib ix-xbihat ta' hafna personaggi u hwejjeġ storiċi, legġendarji, popolari, tradizzjonali, intimi u toponomastiċi Għawdxin u għalhekk insibu u hu mqassam f'pitturi u xbihat: il-Gran Mastri ta' Malta, li huma impingijin f'sunetti, kull wiehed għalih; Kartolini ta' Tliet Grajjiet; Maltin Storiċi Fantastiċi, maħżużin fi kwadri, u Tliet Ritratti ta' Hajja, imqassmin bħal xi oħrajn ta' qabilhom, fi kwartini ta' versi ottonari; Kartolini ta' Għawdex, li huma pitturi ta' diversi rħula, xtajtiet, bim storiku, għoljiet, eċċ., iktarx imqassmin fi kwartini, settenari, ottonari, senari u oħrajn b'metru varjat, u fost dawn, tiżwiqa ta' sunetti li xi tnebb tagħha.

Biex titkellem, tifi u tiddefenixxi l-psikoloġija ta' mara hija haġa wisq iżjed iebes mill-problemi soċjali tal-lum, hekk ukoll xi ftit iebes biex forsi tagħti apprezzament imwiežen u xieraq tal-poezija ta' mara fejn is-sentimenti psikoloġiċi għandhom sehem kbir fl-istima ta' l-istil ġenu poetiku tagħha.

Mary Meylak trid thares lejha minn hafna bnadi fil-poezija tagħha: sentimentali, immaġinazzjoni, lessiku u metrika. Is-sentimenti ta' din il-poetessa mhumiex forsi hekk fini fis-sunetti tal-Gran Mastri daqs kemm fil-ballati jew romanzi, bħal f'*Il-Warda Maltija* u *L-Anglu tax-Xelter*, fejn il-qalb ta' mara għandha sehem kbir ta' sentimentalizmu l-iktar fin, u hawnhekk Meylak uriet li għarfet tersaq lejn il-poezija sentimentali ta' shabha, fosthom ta' Ada Negri, għalkemm forsi l-poetessa tagħna qatt ma għamlet il-konnoxxenza tagħha.

L-aqwa li tirkacċa fl-versi ta' Meylak hija bla dubju ta' xejn l-immaġinazzjoni oriġinali tagħha, hekk oriġinali li ma tista' xxebbaha ma'

l-ebda hsieb ta' awturi ohra, sew ġewwenin kemm barranin, u li fiha din il-poetessa għandha dak il-pregju karatteristiku li minn haġa żgħira u materjali tofloglok hsieb l-aktar poetiku. Jiġi mbagħad illi xi idejiet 'l hawn u 'l hinn jitkaxkrulha ma' l-art.

Bejn is-sentimenti u l-immaginazzjoni hemm, iġhidu, rabta u proporzjon kbira, iżda ma jidherx li huwa hekk dejjem, kif naraw f'dawn il-poeziji ta' Meylak, fejn l-immaginazzjoni togħla wisq iżjed mis-sentiment u kultant thallih lura mhux ftit. Għal dak li hu lessiku nahsbu illi Meylak baqgħet mifruda mit-tajfa tal-poeti godda Maltin li mill-bidu tas-seklu għoxrin taw lill-poezija Maltija l-libsa tal-poezija klassika Taljana, kif ukoll tal-poezija nordika Inġliża u realistika — u dana narawh sew fil-lessiku kemm ukoll fl-istil u fil-versifikazzjoni tagħha. Hija haġa li toltot il-ghajn ta' kull studjuż tal-letteratura Maltija n-nomenklatura ftit u xejn prosajka, biex ma ngħidx volgari, li nsibu fil-versi 'l hawn u 'l hinn ta' din il-poetessa, l-djotismi u l-frazzjologija familjari u konversazzjonali li forsi jimxu tajjeb fil-proża, iżda le fil-poezija. Għal dik li hi metrika nahseb li Meylak ma thobbx toqgħod wisq għal xi reguli wkoll fundamentali tal-metrika. Ir-rima għal Meylak xi mindaqgħiet tiswa wisq iżjed mill-hsieb, u, fejn hija massima li l-hsieb għandu jkun is-sid u r-rima l-qaddejja, fil-poezija ta' Meylak, ir-rima hija s-sid u l-hsieb huwa l-qaddej, bħalma naraw fis-sunetti tal-Gran Mastri. Ir-rima f'dawn is-sunetti, fejn l-erbatax-il vers iżommu fuq l-istess assonanza ta' rima, hija wahda mill-karatteristiċi ta' dan ix-xorta ta' sunett mahluq mill-kapriċċ poetiku tagħha. Fil-versi l-oħra, bħalma jidher, jaħkmu l-kwartini bis-settenarju u bl-ottonarju li huwa l-iktar mexxej għall-widna. Fil-ballata jew romanza l-vers huwa mżewwaq b'xi metru iżjed artistiku u xieraq għal din ix-xorta ta' poezija: is-senarju mtenni f'vers wiehed b'assonanza wahda fir-rima tal-kwartini.

Sew il-lessiku kemm il-metru kemm ukoll l-idejiet tal-poezija estemporanea tagħha, li fil-widna ddoqq iżjed u tinhass iżjed mexxejja u helwa minn dik ta' poeċi ohra shabha, minn Mary Meylak għamlu l-figura ta' poetessa popolari.

Haġa ohra li għaliha l-poezija ta' Meylak ma tistax toqgħod ma' ġenb l-oħra li nibtet fi żmien wiehed mill-moħħ ta' poeċi żgħażaġh u xjuh li żejnu l-letteratura Maltija b'sura ta' poezija klassika li qabel qatt ma kellna bħalha, huwa n-nuqqas ta' kostruzzjoni sintattika fil-versi fejn is-sens huwa 'l hawn u 'l hinn imdennes u mbixkel, u xi soleċismi ċkejna, fost dawn xi forom verbali li ma jagħtux grammatikalment it-tifs'ra sewwa ta' hsieb il-poetessa. Iżda dawn ma jtellfux il-pregi karatteristiċi tal-poezija Meylakjana, u jekk kultant insibu fiha xi espressjonijiet prosajċi bħala tpattija nsibu mbagħad fiha immaginazzjoni mfisra b'espressjonijiet sintetici u milqutin li tagħzel lil din il-poetessa għaliha u li tagħtilha wahda mill-isbah irkejjen fil-ġabra tal-poezija moderna Maltija.

Ma' l-ALBUM wasliha wkoll il-ktieb NIRRAĠUNAW U NITBISSMU ta' l-istess awtriċi. Imħabba n-nuqqas ta' wisa' nitkellmu fuqu darb'ohra.

**IDJOMI MALTI** — Imfissra u mwettqa b'siltiet minn kitba siewja. — Karm. Fenech. — Lux Press. 1948.

Dan hu t-tielet ktieb li s'issa hareġ dan l-awtur dwar il-kitba Maltija f'dawn l-aħħar tliet snin. L-ewwel wiehed kien TAHRIG FL-ILSIEN MALTI magħmul fuq il-metodu ta' Hammond fl-ilsien Inġliż, it-tieni hu ġabra ta' QWIEL MALTI li bosta minnhom insibuhom f'dawk ta' De Soldanis u ta' Vassalli u fl-Istorja ta' Malta ta' Castagna, it-tielet huwa dan il-ktieb fuq l-IDJOMI MALTI mahdumin, tista' tgħid, bl-istess kriterju li fuqu mexa Dixon fl-Inġliż.

Il-htieġa li l-istudent ikollu f'idejha kotba bħal dawn dlonk għandek thossha. il-lum li l-Malti jistudjawn kollha sew għall-eżamijiet pubbliċi kemm għall-Matrikola fejn kotba bħal dawn huma ta' fejda kbira, jekk mhux fl-ewwel klassijiet ta' skejjel elementari, fil-klassijiet Liċeali u Sekondarji kif ukoll Universitarji.

Forsi l-ewwel żewġ kotba mahruġin minn dan l-Awtur kienu iżjed ta' htieġa fl-ewwel żmenijiet tat-tagħlim tal-Malti; fl-iskejjel milli dan, issa li l-Malti mexa hekk 'il quddiem.

Illi tkun taf l-idjomi Maltin hija haġa li biha l-kittieb iżid u jorqom l-istil tal-kitba tiegħu. Izda mhux l-idjomi kollha huma biċċa għodda tajba biex jibnu l-kitba Maltija u jorqmuha. Hemm kitba li trid li l-idjoma tkun l-idjoma *prożajka* jew aħjar *letterarja*, u hemm oħra, bħalma hija f'xi kitba narrativa, fejn l-idjoma familjari u konversazzjonali tista' toqgħod tajjeb; hemm imbagħad l-idjoma volgari li l-Inġliż isejhlha *slang*, fejn din ma tidholx hliet f'xi rokna żgħira tal-kitba Maltija, meta din trid tirispekka xi episodju karatteristiku tal-ħajja baxxa, fejn wiehed jista' jinqeda bi frazijiet volgari, kif mill-bqija jurina l-Awtur stess fl-eżempji li jagħtina fil-ktieb. Hafna minn dawn l-idjomi jew frazijiet jafuhom, tista' tgħid, il-biċċa l-kbira tal-Maltin, ibda mir-refieġ tas-suq sa l-aqwa bniedem tat-toga.

Minn dawn il-frazzijiet, mill-eżempji li tana l-Awtur, jidher li hemm it-tnejn mit-tlieta tal-ġabra. Izda hemm kitba tajba, u li tista' tgħid klassika, li ma tużahomx għax l-istil ta' dik il-kitba ma jridhomx. Ahna ma qgħadniex niflu waħda waħda minn dawn l-idjomi, għax tassew li hemm x'tiffi, izda mill-ftit li flejna rajna li 'l hawn u 'l hinn lill-Awtur żelqulu xi waħdiet li huma komuni. Izda dan ma jfisserx li l-Awtur ma għamilx hiltu kollha biex jagħtina biċċa xogħol mitmuma u mirquma minn kollox.

Billi kif jidher, l-Awtur ried jimxi pass pass ma' kotba bħal dawn f'isla oħra, l-iktar fl-Inġliż, huwa fettex li ta' kull frażi jew idjoma jagħti eżempju b'silta minn kotba ta' awturi Maltin, li tagħhom iġib biblijografija alfabetika fl-aħħar tal-ktieb. Ahna naħsbu li għax-xorta tal-biċċa l-kbira ta' idjomi li hemm miġburin fil-ktieb qajla kien hemm il-bżonn li jwettaqhom b'eżempji minn kitba ta' awturi oħra meta dawn l-idjomi huma hekk popolari u f'haq kulhadd li qajla l-kittieb ikollu għalfejn iwettaqhom bl-awtorità ta' kittieba oħra jew ifittixhom bil-musbieħ ta' haddiehor.

Il-metodu ta' l-awtur biex tifttex idjoma jew frazi hu, tista' tgħid,

dak ta' l-awturi fl-Ingliż, jiġifieri l-*qarrej* ifttx taht l-ewwel nom, imbagħad taht l-*aġġettiv*, u fl-*aħħar* taht il-*verb* tal-*frazi*. Izda jidhrilna li taht il-*varbi qala'* u *gata'* hemm xi frażijiet li setgħu daħlu, fejn dawn il-*verbi* jiġu li jagħtu iżjed minn tifsira waħda idjomatika, barra mit-tifsira sempliċi tagħhom. Hekk ukoll nistgħu nġhidu għal xi *verbi* oħra bħal: *Dak iqum u joġġhod* (ma jippurtaxh); *ħaraqha* (xorobha); *ħa għalih*; *qagħad għaliha*; *qagħad taħtha*, eċċ. Hemm xi frażijiet verbali li johorġu min-nom bħal: *ħanżer*, *tmellaħ*, *iffonda*, *żambarha* (minn *zambur*) li jixraq li wiehed idahħalhom, għalkemm biċċa minnhom jaqgħu taht il-kategorija tal-frazjologija *slang* Maltija.

Izda l-*iktar* haġa li kienet tinħtieġ f'lista ta' idjomi Maltin għall-*istudenti* tal-Malti hija dik il-frazjologija safja Maltija li qiegħda tmurt f'halq il-*poplu* ta' l-*ibliet* u magħrufa biss f'xi rkejjien tal-kampanja u li l-*lum* hija nieqsa fil-*vokabolarju* Malti u li biha tista' tiżzejjien il-*letteratura* Maltija. Frazzijiet ġenwini bħalma huma: *wieċu jibbettah kuljum*; *għall-fqir il-qamar musbieħ u l-basal tuffieħ*; *Malta ma tbarriax qamħ* (il-*lum* iktarx inġhidu ma *tirruftax qamħ*); *bejjet ma sebaħ*; *ħadd ma jidħaklek għal bjad snienek*; *aħjar bid-dliel inkella bil-ħerra* u hafna oħrajn li tagħhom tana eżempji sbieħ kemm-il-darba, il-mejjet Rikard Mifsud Bonnici f'“*Il-Malti*”.

Qabel ma naghlu dan id-*daqsejn* ta' studju kritiku xtaqna illi l-*qawl* taht il-*kelma* “ħmar”: *Il-ħmar il-maġħus idur għalih id-dubbien* jinqara: *Il-ħmar il-maġħkur idur għalih id-dubbien*, fejn il-*kelma magħkur* (misluħ bil-*griehi*) qiegħda iżjed sewwa flok *magħkus* li ma tagħtix is-sens mitlub mill-*qawl* Malti. a.c.

## FIL-ĠNEJNA TAT-TFULIJA. — Dun Frans Camilleri. —

Stampat fid-Dar ta' San Ġuzepp.—Hamrun.

Ġabra ta' xi 33 poezija ċkejna, sempliċi, izda hełwin u xi mindaqgiet għoljin fil-*hsieb*, miktubin għat-*tfal*. L-*istrofi* fil-*biċċa* l-*kbira* huma mfasslin fuq il-*qatgħa* ta' ritmu popolari Malti, jiġifieri bi *strofi* ta' *erba'* *versi* ottonari, *settenari* u *kwinari*. Xi poezija 'l hawn u 'l hinn għandha l-*versi* tagħha b'sillabi mħallta skond in-natura tas-*suġġett*; oħrajn, fejn jidhol *hsieb* hiemed jew kiebi, il-*versi* huma *novenari*. L-*iktar* li laqtuna għall-*motiv* ritmiku tagħhom, u jimxu mal-*hsieb*, huma l-*versi* mtarrġin ottonari tal-*poezija* “Fuq il-Bandla” u l-oħra “*Il-Għolja*” li jibded bil-*ċċen* s'illaba ta' *tnejn* u jispicċaw b'zewġ *versi* tad-*disgħa*.

Għalkemm, bħalma għedna, il-*hsieb* huwa sempliċi u l-*versi* mexxejja u popolari, il-*terminologija* u l-*kostruzzjoni* huma eżempji sbieħ ta' stil poetiku letterarju. Il-*poeziji* li għoġbuna għal dak li hu *hsieb* u għeluc sabih tagħhom huma: “*Fergħa taż-Zebbuċ*”, “*Bżieżaq*”, “*In-Nemel*”, “*Pir-Riħ*” u “*Il-Għanja tas-Snin*”. Poezija ta' din il-*għamla* konna għadna ftit u xejn neqs minnha. Izda biha Dun Frans, ma' dik li ħabat ikollna fil-*bidu* tal-*qawmien* tal-*kitba* Maltija mill-*pinna* ta' Pisani u Cuschieri, li naqraw fl-“*Ewwel Ġabra ta' Ward ta' Qari*”. ta' l-*Iskejjel* tal-*Gvern*. *żied* *daqsejn* ta' tagħmira sabiha li 'l *quddiem*, b'xogħlijiet oħra bħal dawn mill-*pinna* għall-*liela* tiegħu, tkun tiswiela b'x inzewqu l-*antologiji* ta' l-*iskejjel* tal-*Gvern*. a.c.

# WERREJ GHAS-SENA 1948

---

<b>A. G.</b>	
Ninu Muscat Fenech ... ..	faċċ. 36
Il-Mewt ta' Tlitt Ihibieb ta' "Il-Malti" ... ..	,, 89
<b>Agius, M.</b>	
"Il-Mons. F.S. Caruana ... ..	,, 122
<b>Apap, Vic</b>	
L-Abhar Kapitlu ... ..	,, 13
<b>Busuttil, Kapt. J.E.</b>	
It-Tielet Konkors Teatrali ... ..	,, 52
<b>Camilleri, Dun Frans</b>	
<i>Tinżila, ja Xita!</i> ... ..	,, 39
<i>Omm Helwa tal-Bnedmin</i> ... ..	,, 104
<b>Cassola, Albert M.</b>	
Pape Satan Aleppe ... ..	,, 107
<b>Chetcuti, Gużè</b>	
Rapport tas-Segretarju għall-1947 ... ..	,, 10
<i>U Hekk għal Dejjem</i> ... ..	,, 112
<b>Cremona, A.</b>	
It-Tielet Konkors Teatrali ... ..	,, 52
Wara Sidu sal-Mewt ... ..	,, 76
<b>Editur</b>	
Il-Jedd tal-Lsien Malti ... ..	,, 3
Il-Bieraħ u l-Lum ... ..	,, 33
Inkunu Rġiel ... ..	,, 65
Biex Niftiehm ... ..	,, 97
Pranzu f'għieh il-President tal-Għaqda fit-"otel Phoenicia" ... ..	,, 99
Kronaka ta' "Il Malti" ... ..	,, 120
<b>Ellul, Louis</b>	
<i>Għanjiet ta' Mhabba</i> ... ..	,, 93
<b>Ellul Mercer Gużè</b>	
Mid-Diarju Tiegħi ... ..	,, 69
<b>Farrugia, Kan. G.M.</b>	
<i>It-Tberik tal-Mejda</i> ... ..	,, 103
<b>Farrugia, Mons. Dun Gużep</b>	
<i>L-Għar ta' Kalipsu</i> ... ..	,, 9
<b>Fenech, K.</b>	
Dawra f'Ta' Frankuni ... ..	,, 72
<b>Galea, Gużè, M.B.E., M.D., D.P.H.</b>	
Coleridge u Malta ... ..	,, 43
Cassola bħala Awtur Drammatiku ... ..	,, 106



MA TGHODDX IL-HIDMA EWLENIJA U LIEZMA  
TA' MIN GHAZAQ U ZARA' F'ART XAGHRIJA  
FEJN MAS-SNIN HADNA L-ISBAH GHELEJJEL  
TNISSLU MINNHA L-ISBAH XITLIET LI MINNHOM  
HADNA SIGAR U FROTT  
XEJN MA JGHODD META M'HEMMX IL-FEHMA  
TA' QALB GHALENIJA  
LI ZZOMM MAGHQUDA U SHAH  
IL-HADDIEMA TA' DINA L-ART  
BIEX IHARSUHA MILL-GHEDEWWA LI JRIDU  
JIZIRGHU L-GHILT FOSTHOM  
IF XKLU X-XOGHOL U JBERRDU L-HECCA  
TAL-HSIEB U TAL-QALB.

**DIRETTUR: Dr. Cuià Galea, M.D., D.P.H., M.B.E.,**  
29, Sur Santa Barbara, Valletta.

**ASSISTENT DIRETTUR, A. Cremona,**  
53, Triq Wara Santa Ubaldeska, Paula.

Hlas 2/6 fis-sena. Ktieb wiehed 1/-.  
Dak li hu hlas tar-rivista jinbaghat  
lil Victor Anap, 150, Triq it-Torri,  
Tas-Sliema.

**JALLA S-SHAB IKREN  
LI DEHER FUQ IX-XEFAQ  
TA' GHELUQ DIN IS-SENA  
JISFA' F'SEMA MDAWWAL MA' SBIH IS-SENA L-ĠDIDA  
BIEX GHAJNEJNA JINTREFGHU 'L FUQ  
MINN FEJN NISTENNEW IS-SLIEM U R-RISQ  
GHAX-XIRKA LI QIEGHDA TĠHAQQADNA LKOLL  
FUQ DIN L-ART GHALLIELA  
MXARRBA BIĠ-GHARAQ TAL-HIDMA  
MZEJNA B'ĠUBLEW TAL-FIDDA.**

31, 12, 1948.